

شیخ طریقت امیر اہل سنت، بانی دعوت اسلامی، حضرت علامہ مولانا ابوبال  
محمد الیاس عطار قادری رضوی رحمۃ اللہ علیہ کے مکتوبات کا تحریری نگہداشت

# امیر اہل سنت سے عورتوں کے بارے میں سوالات

سفحات 17

- عورتوں کا واٹس ایپ استعمال کرنا کیسا؟ 03 • ”10 بیبیوں کی کہانی“ کی شرعی حیثیت 14
- اپنے نام کے ساتھ شوہر کا نام لگانا کیسا؟ 08 • نامحرم کی چیکنگ اور سلام کا جواب 17



الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط  
 آمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

یہ رسالہ امیر اہل سنت دامت راجم العالیہ سے کیے گئے سوالات اور ان کے جوابات پر مشتمل ہے۔

## امیر اہل سنت سے عورتوں کے بارے میں سوالات

**دعاے جاہلین امیر اہل سنت** یا اللہ پاک! جو کوئی 17 صفحات کا رسالہ ”امیر اہل سنت سے عورتوں کے بارے میں سوالات“ پڑھ یا سُن لے، اُسے اپنے گھر کی خواتین کو شریعت کے دائرے میں رہتے ہوئے دینی احکامات پر عمل کروانے کی توفیق عطا فرما۔  
 آمین بجاو خاتم النبیین صلی اللہ علیہ والہ وسلم

### دُرودِ پاک کی فضیلت

حضرت سیدنا سفیان بن عیینہ رضی اللہ عنہ فرماتے ہیں: میرا ایک اسلامی بھائی تھا، مرنے کے بعد میں نے اسے خواب میں دیکھ کر پوچھا: مَا فَعَلَ اللَّهُ بِكَ؟ یعنی اللہ پاک نے آپ کے ساتھ کیا معاملہ فرمایا؟ جواب دیا: اللہ پاک نے مجھے بخش دیا۔ میں نے پوچھا: کس عمل کے سبب؟ کہنے لگا: میں حدیث لکھتا تھا جب بھی شاہِ خیرُ الانام علیہ الصلوٰۃ والسلام کا ذکر خیر آتا میں ثواب کی نیت سے ”صلی اللہ علیہ وسلم“ لکھتا، اسی عمل کی بَرَکت سے میری معفرت ہو گئی۔  
 (القول البدیع، ص 463)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

غیر محرم کے ساتھ بھائی بہن کا رشتہ بنانا کیسا؟

**سوال** غیر محرم کے ساتھ منہ بولے بھائی بہن کا رشتہ بہت جلدی قائم ہو جاتا ہے، اگر اصلاح کی نیت سے سمجھایا جائے کہ ایسا کرنا مناسب نہیں ہے تو جواب ملتا ہے کہ یہ تو میرے بیٹے جیسے ہیں، یا یہ تو میرے بھائی جیسے ہیں کیا اسلام میں اس طرح غیر محرم سے بھائی بہن کا

رشتہ بنانا جائز ہے؟

**جواب:** غیر محرم کو بھائی یا بہن بنانے کی ضرورت نہیں ہے، قرآن کریم نے ویسے ہی بنا دیا ہے۔ چنانچہ ارشاد ہوتا ہے: ﴿إِنَّمَا الْمُؤْمِنُونَ إِخْوَةٌ﴾ (پ: 26، الحجرات: 10) ”ترجمہ کنز الایمان: مسلمان مسلمان بھائی ہیں۔“ تو یوں ہر مسلمان عورت مسلمان مرد کی بہن ہے، لیکن چونکہ نامحرم ہے اس لئے پردہ فرض رہے گا (فتاویٰ رضویہ، 22/240 ماخوذاً) اور اگر منہ بولے بھائی بہن بن بھی گئے تب بھی پردہ ختم نہیں ہوگا۔ منہ بولے بھائی بہن بنانے کا نقصان یہ ہوگا کہ بے تکلفی اور بد نگاہی بڑھے گی اور ”نہ ہونے کا ہو جائے گا۔“ عورت کے لئے قرآن کریم میں یہ حکم ہے کہ وہ غیر مرد سے ایسی نرم اور لوچ دار گفتگو نہ کرے جس سے دل کاروگی اور گندے ذہن والا لپچائے۔<sup>(۱)</sup> اس لئے عورت کو چاہیے کہ غیر مرد سے بات کرنی پڑے تو ایسی آواز رکھے جس میں نرمی اور لچک نہ ہو، بلکہ بالکل سادہ اور نارمل ہو، نہ مسکرائے، نہ ہنسنے اور نہ ہی ایسی لفظ دے کہ جس سے اگلا آزمائش میں مبتلا ہو۔ البتہ ایسا آواز نہ ہو کہ سامنے والے کو غصہ آجائے اور وہ جھگڑا کرنے لگے۔ اب تو وطن عزیز پاکستان میں بھی حالات بہت خراب ہیں۔ کسی نامحرم کو آئی (Aunty)، کسی کو آنکل (Uncle) اور کسی کو Sister (یعنی بہن) بنا رکھا ہے۔ شاذ و نادر کوئی گھر ہو گا جہاں شرعی پردہ ہو۔ دیور اور بھابھی ہر جگہ ”چھوٹا بھائی اور بڑی بہن“ کے نام سے رہ رہے ہوتے ہیں۔ اسی طرح بہنوئی اور بیوی کی بہن میں بھی کوئی پردہ نہیں ہوتا۔ ایک ہی دفتر اور فیکٹری میں He اور She (یعنی مرد و عورت) جمع ہوتے ہیں اور بے پردہ مل کر کام کر رہے ہوتے ہیں۔ اب تو Sales girls (یعنی سامان بیچنے کی ملازمت کرنے والی عورتیں) بھی آچکی ہیں اور بسوں میں کنڈکٹر (Conductor)

① ... إِنَّ اتَّقِيْبَتْ فَلَآتُ خَصْمَنْ بِالنَّقْوَلِ قَيْطَمَةً الَّذِي فِي تَأْلِيْمِهِ مَرَضٌ وَقُلْتَنَ قَوْلًا مَعْرُوفًا ۗ (پ: 22، الاحزاب: 32) ترجمہ کنز الایمان: اگر اللہ سے ڈرو تو بات میں ایسی نرمی نہ کرو کہ دل کاروگی کچھ لالچ کرے، ہاں اچھی بات کہو۔

کے طور پر عورتیں کام کرنے لگی ہیں۔ اللہ پاک حفظ و امان میں رکھے۔

(ملفوظات امیر اہل سنت، قسط: 102)

## اسلامی بہنوں کا (WhatsApp) استعمال کرنا کیسا؟

**سوال** کیا اسلامی بہنیں مدنی کاموں کی خاطر رابطہ کرنے کے لیے (WhatsApp) پر صوتی پیغام دے سکتی ہیں؟

**جواب** اسلامی بہنیں ضرور تارابطہ کے لیے (Message) کا استعمال کریں۔ کسی بھی اسلامی بہن کو (WhatsApp) پر صوتی پیغام (AudioMessage) دینے کی مدنی مرکز کی طرف سے اجازت نہیں، حتیٰ کہ اگر سامنے والی بھی اسلامی بہن ہو جب بھی اپنی آواز میں پیغام ریکارڈ کر کے نہ بھیجیں۔ اس لیے کہ یہاں یہ اندیشہ موجود ہے کہ اس اسلامی بہن کے گھر کے مردوں تک یہ آواز پہنچ جائے۔ اسلامی بہنوں کو تو ویسے بھی سوشل میڈیا سے دُور ہی رہنا چاہیے بلکہ اسلامی بھائی بھی بقدر ضرورت اور محتاط انداز میں ہی استعمال کریں۔ اس لیے کہ سوشل میڈیا کے ذریعے بڑے بڑے پردہ داروں کے پردے فاش ہو جاتے ہیں۔ کوئی مُعزز آدمی اپنی نجی مجلس میں خوش طبعی کے طور پر یا ویسے ہی کوئی بات کہہ دیتا ہے لیکن سوشل میڈیا میں آنے کے بعد وہی معمولی بات طوفان کا رُپ دھاڑ لیتی ہے اور پھر وہ عزت دار اپنی پگڑی اُچھلتے دیکھ کر ہکا بکا رہ جاتا ہے اور کرکچھ نہیں سکتا۔ بہر حال ہر ایک کو ہر بات سوچ سمجھ کر ہی کرنی چاہیے اس لیے کہ سوشل میڈیا پر ریکارڈنگ نہ بھی ہو جب بھی دو معصوم فرشتے یعنی کزنات کا تہنیں تو ہر ایک کا قول و فعل لکھ ہی رہے ہیں۔<sup>(1)</sup>

(ملفوظات امیر اہل سنت، قسط: 9)

1... جیسا کہ اللہ پاک نے ارشاد فرمایا: وَإِنَّ عَلَيْكُمْ لَحِفْظِينَ ﴿١٠﴾ كَمَا مَّا كَاتِبِينَ ﴿٩﴾ يَخْتَبُونَ مَا تَقْعَلُونَ ﴿١١﴾

(پ: 30، نفاذ: 10، 12) ”ترجمہ کنز الایمان: اور بے شک تم پر کچھ نگہبان ہیں مُعزز لکھنے والے کہ جانتے ہیں جو کچھ تم کرو۔“

## بچی کا نام ”عَجْوہ“ رکھنا کیسا؟

**سوال** بچی کا نام ”عَجْوہ“ رکھنا کیسا ہے؟

**جواب** ”عَجْوہ“ مدینے پاک بلکہ دُنیا کی سب سے اعلیٰ کھجور ہے، اس نسبت سے نام رکھنے

میں کوئی حَرَج نہیں ہے۔ (ملفوظات امیر اہل سنت، قسط: 102)

## دُولہا دُلہن کا ایک دوسرے کے تحائف استعمال کرنا کیسا؟

**سوال** شادی کے موقع پر دُولہا یا دُلہن کو جو تحائف ملتے ہیں کیا ان پر دونوں کا حق ہوتا

ہے؟ یا جسے تحفہ ملا تھا صرف اُسی کا حق ہوتا ہے؟

**جواب** جس کو تحفہ ملا ہے وہی تحفے کا مالک ہے، (فتاویٰ ہندیہ، 2/301 ماخوذ) اُس کی اجازت کے

بغیر وہ چیز استعمال نہیں کر سکتے۔ البتہ اگر ایک دوسرے کو خوشی خوشی دینا چاہیں تو منع

نہیں ہے۔ (ملفوظات امیر اہل سنت، قسط: 105)

## میاں بیوی ایک دوسرے کے ساتھ حُسنِ ظن رکھیں

**سوال** میں اپنی بیوی پر بہت شک کرتا ہوں، حالانکہ میرے پاس کوئی ثبوت نہیں ہے۔

اس کا کوئی حل بتا دیجئے۔ (SMS کے ذریعے سوال)

**جواب** اگر یہ شک بدگمانی کی حد تک ہے اور دوسروں کے سامنے اس کا اظہار بھی ہو جاتا

ہے تو توبہ فرض ہے۔ (فتاویٰ رضویہ، 13/614 ماخوذ، بہار شریعت، 3/538، حصہ: 16 ماخوذ) بدگمانی، دل

کی غیبت ہوتی ہے۔ (احیاء العلوم، 2/221، احیاء العلوم (ترجمہ)، 2/642) اگر صرف شک پیدا ہوتا ہے

اور اُس کو آدمی نالتا رہتا ہے تو اُس پر کوئی گناہ نہیں ہے۔ (عمدۃ القاری، 14/96، تحت الحدیث: 5143)

بدگمانی سے بچنا ہی ہوگا، کیونکہ حدیث پاک میں ہے: ”حُسْنُ الظَّنِّ مِنْ حُسْنِ العِبَادَةِ یعنی

مسلمان کے بارے میں اچھا گمان اچھی عبادتوں میں سے ہے۔“ (ابوداؤد، 4/387، حدیث: 4993)

اس لئے اچھا گمان رکھنا ہی پڑے گا، یہ لازم ہے۔ بلکہ اعلیٰ حضرت امام احمد رضا خان رحمۃ

اللہ علیہ فرماتے ہیں: مؤمن کے معاملے کو اچھے پہلو پر محمول کرنا واجب ہے۔ (فتاویٰ رضویہ، 324/5 ماخوذاً) یعنی مسلمان کی کسی بات پر گناہ بھرا پہلو گھسیٹ کر نہیں لانا چاہیے، بلکہ لازم ہے کہ اچھا پہلو تلاش کرے اور اگر اچھا پہلو ملتا ہے تو اُسی کو OK کرے۔

بخاری شریف میں حضرت سیدنا عیسیٰ علیہ السلام کی ایک حکایت ہے۔ سرکارِ مدینہ صلی اللہ علیہ وآلہ وسلم نے ارشاد فرمایا: ”حضرت عیسیٰ علیہ السلام نے کسی کو چوری کرتے دیکھا تو اُس سے فرمایا: اے آدمی! تو نے چوری نہیں کی؟ اُس نے کہا: وَاللّٰہ (یعنی اللہ کی قسم)! میں نے چوری نہیں کی۔ جب اُس شخص نے قسم کھائی تو آپ پر خوفِ خدا کا غلبہ ہو گیا اور آپ نے فرمایا: میری آنکھوں نے دھوکا کھایا ہے۔“ (بخاری، 2/458، حدیث: 3444 ماخوذاً)

یہ کتنا بڑا کمالِ معاملہ ہے کہ ایک مؤمن خدا کی قسم کھا رہا ہے تو پھر میں کیسے کہہ دوں کہ ”تو جھوٹی قسم کھا رہا ہے۔“ اس میں ہمارے لئے درس ہے کہ جتنا ہو سکے حُسنِ ظن ہی رکھنا ہے۔ مثلاً ہم نے کسی کو 100 کا گرا ہوا نوٹ اٹھاتے ہوئے دیکھا، تو یہ سوچنے کے بجائے کہ ”یہ چوری کر رہا ہے“ یہ سوچیں کہ ”اُسی کا ہو گا اور گر گیا ہو گا۔“ اگر حُسنِ ظن کا پہلو نکل سکتا ہے تو نکالا جائے۔

مؤمن کے بارے میں اچھا گمان قائم کرنا چاہیے اور میاں بیوی کو تو اچھا گمان رکھنے کی زیادہ ضرورت ہے کہ تب ہی گھر چلے گا، ورنہ گھر ٹوٹ جائے گا، کیونکہ شک کی بنیاد پر طلاق ہو جاتی ہے۔ میں نے ایسا دیکھا ہے۔ ایک شخص تھا، اُسے بھی اپنی بیوی پر بڑا شک تھا، اُس کے بھائی نے مجھے اُس سے ملوایا، میں نے اُسے بہت سمجھایا، لیکن وہ بولا کہ میرا شک ختم ہی نہیں ہوتا۔ بالآخر اُس نے بے چاری کو تین طلاقیں دے دیں۔ اگر وہ واقعی کچھ غلط کر بھی رہی ہے تو اس بارے میں قیامت کے دن آپ سے تو نہیں پوچھا جائے گا۔ آپ تو حُسنِ ظن ہی رکھیں۔ اگر بیوی بالکنی میں کھڑی ہوئی ہے تو یہ بدگمانی کیوں کر رہے ہیں کہ ”سامنے

والے گھر میں جو رہتا ہے اُس سے نظر بازی کرتی ہے یا اُس سے اس کی ترکیب بنی ہوئی ہے“ حالانکہ اُس بے چاری کو اس بات کا پتا بھی نہیں ہو گا۔ اسی طرح بیوی بھی شوہر کے بارے میں بدگمانی نہ کرے کہ ”یہ فلاں سے ترکیب کرتا ہے، فون پر لمبی لمبی باتیں اسی سے کرتا ہے، اُس چڑیل سے اس کا رابطہ ہے، اُسی سے لگا رہتا ہے۔“ اب جس بے چاری کو یہ چڑیل کہہ رہی ہے اُس کو خواب میں بھی پتا نہیں ہوتا۔ شوہر اپنے کسی دوست سے کوئی کاروباری بات کر رہا ہوتا ہے اور یہ سمجھ رہی ہے کہ اُس سے بات کر رہا ہے۔ اس طرح شیطان لڑائیاں کرواتا ہے۔

مجھے ایک روایت یاد آرہی ہے جس کا مضمون کچھ یوں ہے کہ ”شیطان اپنا تخت دریا پر بچھاتا ہے، اُس کے چیلے جمع ہوتے ہیں، پھر وہ پوچھتا ہے کہ تم نے کیا کیا؟ کوئی کہتا ہے کہ شراب پلوادی، کوئی کہتا ہے کہ جھوٹ بلوادی۔ پھر ایک کہتا ہے کہ میں نے میاں بیوی میں جدائی کروادی۔ یہ سُن کر شیطان اُٹھتا ہے اور عزت کے ساتھ اُسے اپنے برابر میں تخت پر بٹھا کر کہتا ہے کہ کام تو بس تو نے کیا ہے۔“ (مسلم، ص 1158، حدیث: 7106 ماخوذاً) یوں شیطان اُس سے خوش ہوتا ہے۔ جس کو جو چیز پسند ہوتی ہے وہ اُس کو پانے کے لئے زیادہ کوشش بھی کرتا ہے۔ آپ کو جو کچھ پسند ہے آپ ضرور چاہیں گے کہ وہ مجھے مل جائے اور اُس کے لئے کوشش بھی کریں گے۔ شیطان کو پسند ہے کہ میاں بیوی لڑ پڑیں اور اُن میں طلاق ہو جائے۔ اس کے لئے پہلے گناہوں اور غیبتوں کے دروازے کھلتے ہیں، میاں بیوی ایک دوسرے کے جانی دشمن بنتے ہیں اور پھر طلاق ہو جاتی ہے۔ آپ اپنے ذہن سے شک بالکل نکال دیں اور بیوی کے لئے دُعا کریں۔ یہ ذہن بنا لیں کہ میری بیوی اَلْحَمْدُ لِلّٰہِ اِجْمَعِیْ ہے، کیونکہ وہ اللہ کا نام لیتی ہے اور نماز پڑھتی ہے۔ بالفرض نماز نہیں بھی پڑھتی تو کم از کم مسلمان تو ہے۔ آپ کوشش کر کے اُسے نمازوں میں لگا دیں اور خود بھی نماز پڑھیں، یوں نیکیاں کریں

اور آپس میں پیار محبت سے رہیں، ورنہ اس طرح اولاد بھی تباہ ہو جاتی ہے اور جب گھر ٹوٹتا ہے تو وہ در بدر بھی ہو جاتی ہے۔ اللہ کریم ہمیں جھگڑوں سے بچائے اور کاش! سب مسلمانوں کے گھر امن کے گہوارے بن جائیں۔ (ملفوظات امیر اہل سنت، قسط: 105)

### اپنی زوجہ سے اچھا سلوک کیجیے

**سوال** • اگر شوہر اپنی بیوی کے ساتھ نرمی کرتا ہے تو لوگ کہتے ہیں تم ”زن مُرید“ بن گئے ہو اس کا کیا عمل ہے؟

**جواب** • اگر کوئی شخص خوفِ خدا کے باعث اپنی زوجہ سے خوش اخلاقی کے ساتھ پیش آتا ہے یا اس سے نرم برتاؤ کرتا ہے اور لوگ اسے ”زن مُرید“ ہونے کا طعنہ دیتے ہیں تو یقیناً یہ اس کی دل آزاری کا سبب ہو گا۔ لیکن شوہر کو چاہیے کہ اپنی زوجہ کے ساتھ حُسنِ سلوک جاری رکھے لوگوں کے کچھ بھی کہنے پر دل برداشتہ نہ ہو اور ہر گز اپنے رویے میں تبدیلی نہ لائے بلکہ مزید نرمی کے ساتھ پیش آئے۔ فی زمانہ لوگوں کے اندازیک سر بدل چکے ہیں خصوصاً اپنی زوجہ کے ساتھ ان کا رویہ انتہائی ناگفتہ بہ ہوتا جا رہا ہے۔ اس کے باوجود یہ لوگ اپنی زوجہ سے معافی مانگنا اپنی کسرِ شان سمجھتے ہیں، حالانکہ بیوی پر ظلم کیا ہو تو معافی مانگنا واجب ہے۔ انہیں چاہیے کہ اپنی زوجہ سے معافی تلافی کرتے رہا کریں۔ یہ ضروری نہیں کہ ظلم کیا ہو گا تو ہی معافی مانگی جائے گی بلکہ احتیاطی معافی مانگی جائے تب بھی حرج نہیں بلکہ احتیاطی معافی مانگنا میاں بیوی کے درمیان محبت میں اضافے کا سبب ہے۔ الحمد للہ میرا معمول ہے میں احتیاطی معافی مانگتا رہتا ہوں جیسے کوئی بڑی رات یا بڑا دن آتا ہے تو میں معافی تلافی کی ترکیب بنا لیتا ہوں اس سے ہر گز کسی کی شان میں کمی نہیں آتی اور نہ ہی کسی کی عزت کم ہوتی ہے۔ (ملفوظات امیر اہل سنت، قسط: 105)



## کیا طلاق کا سوچنے سے طلاق ہو جاتی ہے؟

**سوال** کیا طلاق کے بارے میں سوچنے سے طلاق ہو جاتی ہے؟

(Facebook کے ذریعے عبدالرشید کا سوال)

**جواب** جی نہیں، طلاق کا سوچنے سے طلاق نہیں ہوتی۔<sup>(۱)</sup> طلاق کے مسائل کے متعلق

مدنی مذاکرے میں سوالات نہ کئے جائیں، اس کے جوابات یہاں نہیں دیئے جاتے۔ بعض اوقات آدمی آئی مار کر کچھ پوچھ لیتا ہے اور جا کر کچھ کا کچھ کر دیتا ہے، اس لئے ”دارالافتا اہل سنت“ فریقین کو بلاتا ہے اور دونوں کی سن کر پھر طلاق کے تعلق سے فیصلہ دیتا ہے۔

(ملفوظات امیر اہل سنت، قسط: 111)

## شادی کے بعد شوہر کا نام اپنے نام کے ساتھ لگانا کیسا؟

**سوال** کیا مسلم خواتین شادی کے بعد والد کے نام کے بجائے شوہر کا نام اپنے نام کے

ساتھ لگا سکتی ہیں؟ (SMS کے ذریعے سوال)

**جواب** اس میں شرعاً حرج نہیں ہے، لیکن Risk (یعنی خطرہ) بڑا ہے کہ اگر گھر نہ چلا اور

شوہر نے ”One Two Three“ کر دیا (یعنی طلاق دے دی) تو اب کس کا نام لگائے گی؟

اس لئے باپ کا نام لگانے میں ہر صورت میں عافیت ہے۔ آج کل تو عورت اپنے شوہر کے

نام سے ہی پہچانی جاتی ہے کہ یہ میسر فلاں ہے۔ اگر شوہر نے ”One Two Three“ کر

دیا تو میسر کیسے کہے گی؟ بلکہ پھر تو اس کے نام سے نفرت ہو جائے گی جبکہ باپ باپ ہی رہتا

ہے اور اس سے نفرت بھی نہیں ہوتی۔ (ملفوظات امیر اہل سنت، قسط: 111)

## میک آپ کیا ہوا ہو تو وضو ہو جاتا ہے؟

**سوال** اگر میک آپ کیا ہوا ہو تو وضو ہو جاتا ہے؟ (سوشل میڈیا کے ذریعے سوال)

۱... اعلیٰ حضرت امام احمد رضا خان رحمۃ اللہ علیہ فرماتے ہیں: دل میں طلاق دینے سے نہیں ہوتی جب تک زبان سے نہ

کہے۔ (فتاویٰ رضویہ، 12/381)

**جواب:** اگر کوئی ایسی چیز ہے جس کا جرم یا تہہ جمی ہوئی ہے اور پانی اس کے نیچے نہیں بہتا تو وضو نہیں ہو گا۔ (فتاویٰ ہندیہ، 1/5، ص 175/6) اگر بالکل تیل کی طرح چپڑی ہوئی ہے جس کی تہہ نہیں ہے اور پانی بہہ جاتا ہے تو وضو ہو جائے گا۔ اگر گھی کی تہہ جمی ہوئی ہے تو وضو نہیں ہو گا، کیونکہ اس کے نیچے پانی نہیں بہے گا، البتہ اگر گھی بھی تیل کی طرح ہے اور جما ہوا نہیں ہے تو وضو ہو جائے گا۔ کوئی ایسی چیز اعضائے وضو پر نہیں ہونی چاہیے جس کا جسم ہو اور وہ اٹھرتی ہو جیسے پپڑی اٹھرتی ہے۔ (فتاویٰ ہندیہ، 1/5۔ فتاویٰ رضویہ، 1/289-290) (ملفوظات امیر اہل سنت، قسط: 111)

### کیا گھر کی باتیں دوسروں کو بتانی چاہئیں؟

**سوال:** کیا گھر کی باتیں دوسروں کو بتانی چاہئیں؟ (ایک بچے کا سوال)

**جواب:** مجھے بچے گھر کی بات باہر نہیں کرتے اور دوسروں کے گھر کے حوالے سے سوالات بھی نہیں کرتے۔ اس طرح کے سوالات کے جواب میں بعض اوقات یا تو گھر کے پول کھلتے ہیں یا بندہ جھوٹ بولتا ہے۔ دونوں صورتوں میں نقصان ہے۔ اس لئے بغیر ضرورت سوالات نہیں کرنے چاہئیں۔ بعض لوگ طرح طرح کے سوالات کرتے ہیں مثلاً: ”بہنیں کتنی ہیں؟ بیٹیاں کتنی ہیں؟ بیٹے کتنے ہیں؟ شادی کس کس کی ہوئی ہے؟ بچے کس کس کے ہیں؟ شادی نہیں ہوئی تو کیوں نہیں ہوئی؟ کوشش کر رہے ہیں؟ عمر بڑی ہو گئی ہے جلدی شادیاں کرواؤ!“ وغیرہ۔ اس طرح کے سوالات معاشرے میں بہت زیادہ کئے جاتے ہیں۔ عورتیں مل کر بیٹھیں گی تو ان کے الگ Topics (یعنی موضوعات) ہوں گے، مرد مل کر بیٹھیں گے تو ان کے الگ Topics ہوں گے۔ دوستوں کے الگ Topics ہوں گے اور بچوں کے الگ Topics ہوں گے۔ یوں مختلف Topics پر پنچائتیں کرتے رہتے ہیں اور سوالات پوچھتے رہتے ہیں، ایسا نہیں ہونا چاہیے۔ صرف کام کی بات کرنی چاہیے۔ قیامت کے دن ایک ایک لفظ کا حساب

ہو گا۔ (تفسیر روح البیان، پ 17، الانبیاء، تحت الآیہ: 47، 5، 486 ماخوذاً) حکیم الامت مفتی احمد یار خان نعیمی رحمۃ اللہ علیہ نے بڑی پیاری حکایت نقل کی ہے کہ ایک شخص تھا جس کے اپنی بیوی کے ساتھ مسائل تھے، اس کے دوست نے پوچھا کہ کیا مسئلہ ہے؟ اس نے جواب دیا ہے کہ گھر کی بات باہر کرنا اچھی بات نہیں ہے، یہ کمینہ پن ہے کہ بندہ میاں بیوی کی باتیں باہر کرے۔ جب میاں بیوی کا جھگڑا بڑھا تو بالآخر طلاق ہو گئی۔ اب اس کے دوست نے کہا کہ اب تو تمہاری طلاق ہو گئی ہے، اب تو بتاؤ! مسئلہ کیا تھا؟ اس نے جواب دیا کہ بھائی! وہ میرے لئے بالکل ایک غیر عورت ہو گئی ہے اور میں غیر عورتوں کے چکر میں نہیں پڑتا۔ یوں اس شخص نے اپنی جان چھڑائی۔ (تفسیر نعیمی، پ 2، البقرۃ، تحت الآیہ: 229، 2، 417 ماخوذاً) ایسے سمجھ دار آدمی اب معاشرے میں کتنے ہیں! یہاں تو گھر ٹوٹنے سے پہلے ہی ہزار غیبتیں، ہزار تہمتیں اور ہزار جھوٹ بولے جاتے ہیں، گناہوں کا سلسلہ الگ شروع ہو جاتا ہے جس کے بعد گھر ٹوٹتا ہے اور تباہی مچتی ہے۔ دونوں طرف سے اتنے گناہ کئے جاتے ہوں گے کہ الْأَمَانُ وَالْحَفِیْظُ۔ اللہ کریم ہم کو سچ بولنے کی توفیق عطا فرمائے۔ ہر سچی بات دوسروں کو بولنے کی بھی نہیں ہوتی، کیونکہ کسی میں واقعی عیب ہوتا ہے اور یہ بتانا سچ بھی کہلائے گا، لیکن اس میں عیب کھولنا پایا جائے گا جو گناہ کی صورت ہے۔ (فتاویٰ رضویہ، 21/ 162) اللہ پاک ہمیں اس سے بچنے کا بھی ذہن نصیب کرے۔ (ملفوظات امیر اہل سنت، قسط: 112)

## عورتوں کو دوڑنے کا حکم نہ دینے میں حکمت

**سوال** دورانِ سعی میلینِ آخضرین میں عورتوں کو دوڑنے کا حکم نہیں دیا گیا، اس میں کیا حکمت ہے حالانکہ حضرت سیدتنا ہاجرہ رضی اللہ عنہا تو دوڑی تھیں؟

**جواب** حضرت سیدتنا ہاجرہ رضی اللہ عنہا بے قراری اور اضطراب کے سبب دوڑی تھیں اور اللہ پاک کے کرم سے ان کی یہ ادا صرف مردوں کے لیے باقی رکھی گئی اور عورتوں کو اس

سے مُستثنیٰ قرار دیا گیا۔ عورتیں چونکہ عام طور پر کمزور ہوتی ہیں شاید اس لیے انہیں دوڑنے کا حکم نہیں دیا گیا۔ اگرچہ میں نے عورتوں کے نہ دوڑنے کی حکمتیں کسی کتاب میں نہیں پڑھیں مگر ایک حکمت پر وہ بھی سمجھ میں آتی ہے کہ اگر عورتیں دوڑیں گی تو ان کے اعضاء ہلکیں گے جس کے باعث معاذ اللہ غیر مردوں کے لیے بد نگاہی کا سامان ہو گا۔ یاد رکھیے! شریعت کا کوئی بھی حکم حکمت سے خالی نہیں ہوتا اور سب سے بڑی حکمت اللہ پاک اور اس کے پیارے حبیب صلی اللہ علیہ والہ وسلم کا کسی کام کے کرنے یا نہ کرنے کا حکم دینا ہے۔ (ملفوظات امیر اہل سنت، قسط: 8)

### اسلامی بہنوں کو اپنی ID بنانا کیسا؟

**سوال** کئی عورتیں انٹرنیٹ پر بنتِ عطار اور کنیز عطار وغیرہ ناموں سے اپنی فیس بک ID اور پیج بناتی ہیں جس کے باعث کئی غلط رابطے قائم ہو جاتے ہوں گے کیا ان کا ایسا کرنا درست ہے؟

**جواب** عورتوں کو سورۃ نور کی تعلیم دینے کا حکم دیا گیا ہے (فتاویٰ رضویہ، 24/455) اور سورۃ یوسف کی تفسیر پڑھانے سے منع کیا گیا ہے کہ اس میں ایک عورت کے مکر کا ذکر ہے۔

چنانچہ میرے آقا اعلیٰ حضرت، امام اہلسنت مولانا شاہ امام احمد رضا خان رحمۃ اللہ علیہ فرماتے ہیں: صحیح حدیث سے ثابت ہے کہ لڑکیوں کو سورۃ یوسف کا ترجمہ (و تفسیر) نہ پڑھائیں کہ اس میں مکر زناں (یعنی عورتوں کے دھوکا دینے) کا ذکر فرمایا ہے۔ (فتاویٰ رضویہ، 24/455) جب عورتوں کو قرآن کریم کی سورۃ یوسف کی تفسیر پڑھانے سے منع کیا گیا ہے تو فیس بک چلانے کی اجازت کس طرح دی جاسکتی ہے کہ جہاں بے حیائی کی باتیں ہوتی ہیں۔ عورتوں کو تو اپنا نام بھی ظاہر نہیں کرنا چاہیے۔ میری ایک ہی بیٹی ہے شاید ہی اُس کا نام حاضرین میں کسی اسلامی بھائی کو معلوم ہو کیونکہ میں اُس کا نام لیتا ہی نہیں۔ بعض لوگ دھڑلے سے کھلے

عام اپنی بہو بیٹیوں کے نام لیتے ہیں مجھے یہ پسند نہیں ہے۔ جب میں کسی کے سامنے اپنی بیٹی کا نام لینا پسند نہیں کرتا تو پھر اُس کے نام کا بیچ کس طرح پسند کر سکتا ہوں جو عام طور پر بہت ساری خرابیوں اور گناہوں کا مجموعہ ہوتا ہے اور جس میں تصویریں، آوازیں اور نہ جانے کیا کیا ڈالا جاتا ہو گا۔ بہر حال اگر کوئی ”بنتِ عطار“ کے نام سے بیچ کھول کر یہ ظاہر کرنا چاہتی ہو کہ وہ ”بنتِ عطار“ یعنی عطار کی حقیقی بیٹی ہے تب تو یہ حرام اور گناہ کبیرہ ہے۔ حدیث پاک میں اس پر لعنت کی گئی ہے۔<sup>(۱)</sup> نیز اگر لوگوں کو دھوکا دینے کے نیت سے ”بنتِ عطار“ کے نام سے بیچ کھولا کہ لوگ دھوکے سے اس بیچ کو دیکھیں تو اس صورت میں جھوٹ اور دھوکے کے گناہ سے بھی توبہ کرنا واجب ہے۔

جو اسلامی بہنیں اپنے نام کے ساتھ عطار یہ، قادریہ اور رضویہ لکھ کر آئی ڈی بنائیں یا بیچ چلائیں میری طرف سے اُن کی نہ پذیرائی ہے اور نہ ہی حوصلہ افزائی۔ جو اسلامی بہنیں واقعی عطار یہ ہیں اور جن کے خمیر میں عطاریت شامل ہے انہیں میری طرف سے بیچ چلانے کی اجازت ہی نہیں بلکہ اگر عطار یہ نہ بھی ہو جو بھی مجھ سے عقیدت و محبت رکھنے والی میری مسلمان مدنی بیٹی ہے وہ بیچ نہ چلائے۔ لفظ ”عورت“ کے لغوی معنی ہی چھپانے کی چیز ہیں لہذا عورت کے لیے چادر اور چادر دیواری ہے۔ بہارِ شریعت میں ہے: عورت کی آواز بھی عورت ہے یعنی غیر محرم کو بلا ضرورت سنانے کی اجازت نہیں۔ (بہارِ شریعت، 1/552، حصہ 3) لہذا سچ دھج کر بیچ پر آنا اور گلیوں بازاروں میں گھومنا باحیا عورتوں کا کام نہیں۔ اسلامی بہنوں سے میری مدنی التجا ہے کہ یہ کسی کے بیچ کو لائیک بھی نہ کریں کہ یہ نالائق ہے۔ انٹرنیٹ چلانا اور سوشل میڈیا کی طرف جانا اسلامی بہنوں کا کام ہی نہیں لہذا جتنا ہو سکے اس سے بچیں۔

① ... حدیث پاک میں ہے: جو کوئی اپنے باپ کے سوا کسی دوسرے یا کسی غیرِ ولی (یعنی اپنے آقا کے علاوہ کسی اور) کی طرف منسوب ہونے کا دعویٰ کرے تو اُس پر اللہ پاک، فرشتوں اور سب لوگوں کی لعنت ہے اللہ پاک قیامت کے دن اُس کا نہ کوئی فرض قبول فرمائے گا اور نہ ہی کوئی نفل۔ (مسلم، ص 546، حدیث: 3327)

## دُعائے عَطَّار

یا اللہ! جو بھی میری مدنی بیٹی اپنا تیج بند کر دے اور جو اپنا تیج کھولنے کا سوچ رہی ہے وہ اس سے باز رہے اور جو پہلے سے ہی باز ہے ان سب کو بے حساب مغفرت سے نواز کر جنت الفردوس میں خاتونِ جنت، بی بی فاطمۃ الزہرا رضی اللہ عنہا کا پڑوس نصیب فرما۔ امین بجاہ خاتیم النبیین صلی اللہ علیہ وآلہ وسلم۔ (ملفوظات امیر اہل سنت، قسط: 8)

## عورت کے لیے طواف کی احتیاطیں

**سوال** • دُورانِ طواف بعض عورتوں کا مردوں سے اختلاط سے بچنے کا ذہن نہیں ہوتا، اس کا حل ارشاد فرمادیتے۔

**جواب** • دُورانِ طواف بعض عورتیں بڑی بے باکی کے ساتھ مردوں کے درمیان گھس جاتی اور انہیں دھکے مارتے ہوئے آگے نکل جاتی ہیں۔ ایسا وہی عورتیں کرتی ہیں جن کا غیر مردوں سے جسم چھو جانے سے بچنے کا بالکل ذہن نہیں ہوتا۔ ایسی تمام خواتین کو اُمّ المؤمنین حضرت سودہ رضی اللہ عنہا کے مبارک انداز سے سبق حاصل کرنا چاہیے چنانچہ

## اُمّ المؤمنین کا بے مثال پردہ

اُمّ المؤمنین حضرت سودہ رضی اللہ عنہا سے عرض کی گئی: آپ کو کیا ہو گیا ہے کہ آپ حج کرتی ہیں نہ عمرہ؟ آپ رضی اللہ عنہا نے جواب دیا: میں نے حج بھی کر لیا ہے اور عمرہ بھی۔ اللہ پاک نے مجھے حکم دیا ہے کہ میں گھر میں رہوں۔ خُدا کی قسم! میں دوبارہ گھر سے نہیں نکلوں گی۔ راوی کا بیان ہے: بخدا! وہ اپنے دروازے سے باہر نہ آئیں یہاں تک کہ وہاں سے آپ رضی اللہ عنہا کا جنازہ ہی نکالا گیا۔ (در منثور، پ 22، الاحزاب، تحت الآیۃ: 6، 33/599) دیکھا آپ نے اُمّ المؤمنین حضرت سودہ رضی اللہ عنہا کی کیسی مبارک سوچ تھی کہ ایک مرتبہ فرض حج کرنے کے بعد صرف پردے کی وجہ سے نقلی حج نہیں فرمایا حالانکہ اُس وقت آج کی طرح

بھیڑ نہیں ہوتی تھی۔ لہذا اسلامی بہنوں کو چاہیے حَرَمِیْنِ طَلَبِیْن میں پردہ کرنے کے ساتھ ساتھ ہر جگہ اپنے پردے کو یقینی بنائیں۔ طواف میں بھی حتی الامکان مردوں کے ساتھ نکلنے سے خود کو بچائیں۔ حالتِ احرام میں عورتوں کے لیے اپنا چہرہ گھلار کھنا ضروری ہوتا ہے لیکن پردہ پھر بھی کرنا ہو گا۔ لہذا کسی کتاب یا گتے وغیرہ کی آڑ کر کے اپنے چہرے کو چھپائیں۔ بعض اسلامی بہنیں ایسی ٹوپی (Cap) پہنتی ہیں جس کے آگے کپڑا لٹکا ہوتا ہے، اس سے بھی پردہ تو ہو جائے گا لیکن اس میں یہ مسئلہ ہے کہ پسینا پونچھتے وقت یا ہوا چلنے کی وجہ سے وہ کپڑا جب جب چہرے سے چپکے گا تو کفارہ لازم آئے گا۔ لہذا اس پریشانی سے بچنے کے لیے گتے یا کتاب وغیرہ کی آڑ سے چہرہ چھپانا بہتر ہے۔ (ملفوظات امیر اہل سنت، قسط: 8)

## کیا میاں بیوی جنت میں یکجا ہوں گے؟

**سوال** کیا میاں بیوی دونوں جنت میں ایک ساتھ رہیں گے؟

**جواب** جی ہاں! اگر میاں بیوی کا خاتمہ ایمان پر ہو تو یہ دونوں جنت میں ساتھ رہیں گے۔ (التذکرۃ باحوال الموتی و امور الاخرۃ، ص 462) اگر ان میں سے کسی کا معاذ اللہ ایمان سلامت نہ رہا تو دوزخ اس کا ٹھکانا ہو گا اور جو جنت میں جائے گا اس کا کسی دوسرے جنتی سے نکاح ہو جائے گا۔ جنت میں جانے والے کو اپنے دوسرے فریق کے پچھڑنے کا کوئی غم و صدمہ بھی نہیں ہو گا کیونکہ جنت غم اور صدمے کا مقام نہیں۔ (ملفوظات امیر اہل سنت، قسط: 8)

## ”10 بیبیوں کی کہانی“ کی شرعی حیثیت

**سوال** اگر کسی نے منت مانی کہ میرا فلاں کام ہو جائے تو میں 10 بیبیوں کی کہانی پڑھواؤں گی، تو ان سے کہا جائے کہ یہ منت پوری کرنا ضروری نہیں ہے یہ کہانیاں من گھڑت ہیں ان کی جگہ قرآن شریف کا ختم کروالیں یا چند قرآنی سورتیں پڑھوالیں تو وہ کہتی ہیں کہ

میں نے منت مانی ہے اگر پوری نہ کی تو دل میں طرح طرح کے وسوسے آئیں گے، ان کو کس طرح سمجھایا جائے؟

**جواب:** شرعی مسئلہ ہے کہ اگر کسی ناجائز کام کی منت مانی تو اسے پورا کرنا بھی ناجائز ہے اس کو پورا نہیں کیا جائے گا۔ (بدائع الصنائع، 4/227) لہذا ”10 بیبیوں کی کہانی“ سننے یا پڑھنے کی منت مانی تو اس کی جگہ سورہ تیس شریف پڑھنا بھی ضروری نہیں ہو گا۔ ہاں! اگر کوئی پڑھتا ہے تو اچھی بات ہے البتہ 10 بیبیوں کی کہانی کی مانی ہوئی منت پوری نہ کی جائے۔ اگر کوئی اس طرح منت مانے کہ میرا فلاں کام ہو گیا تو آج عشا کی نماز نہیں پڑھوں گا تو ظاہر ہے یہ منت پوری کرنا اس پر واجب نہیں ہو گا بلکہ ایسی منت ماننا ہی ناجائز ہو گا کیونکہ اس منت کو پورا کرنے کے لیے عشا کی نماز چھوڑنا ہوگی جس کی وجہ سے بندہ گناہ گار ہو گا۔ بہر حال ”10 بیبیوں کی کہانی، شہزادے کا سر اور جناب سیدہ کی کہانی“ یہ سب من گھڑت ہیں ان کی کوئی شرعی حیثیت نہیں ہے، ان کا پڑھنا اور ان کی منت ماننا ناجائز ہے۔ اگر کچھ پڑھنا ہے تو تیس شریف پڑھ لی جائے اس میں بھی اتنا ہی وقت لگے گا جو ان کہانیوں میں لگتا ہے بلکہ اس سے بھی کم وقت لگے گا، پھر اس کی برکتیں بھی ہیں اور فضائل بھی۔ چنانچہ حدیث پاک میں ہے کہ ایک بار تیس شریف پڑھنے پر 10 قرآن پاک کا ثواب ملتا ہے۔ (ترمذی، 4/406، حدیث: 2896) معلومات کی کمی کی وجہ سے ان کہانیوں کا رواج پڑا ہے پھر یہ ذہنوں میں نقش بھی ہو گئی ہیں انہیں چھوڑنا بڑا دشوار ہے لیکن ہم سمجھائی سکتے ہیں ڈنڈالے کر منوا نہیں سکتے۔ سائل نے سمجھانے کی کوشش کی بہت اچھا کیا کہ سمجھا کر اپنا فرض پورا کر دیا، یہ ضروری نہیں ہے کہ سامنے والے کو منوا کر ہی چھوڑیں، بس ان کے حق میں دُعا کرتے رہیں۔ (ملفوظات امیر اہل سنت، قسط: 61)

کیا شوہر کی اجازت کے بغیر بیوی گھر سے جاسکتی ہے؟

**سوال:** کیا عورت کا اپنے شوہر کی اجازت کے بغیر کہیں جانا جائز ہے؟ اگر اسے روکا جائے



تو وہ کہتی ہے کہ میں نے حق مہر معاف کر دیا تھا، اس لیے اجازت لینا ضروری نہیں ہے، اس حوالے سے راہ نمائی فرمادیتے۔

**جواب** عورت کو (بلا غدر شرعی) بغیر اجازت گھر سے نکلنے کی شرعاً اجازت نہیں ہے۔ (امیر اہل سنت وامت بڑا کاظم العالیہ کے قریب بیٹھے ہوئے مفتی صاحب نے فرمایا:) عورت ہفتے میں ایک مرتبہ اپنے والدین سے ملنے کے لیے جاسکتی ہے اس میں شرعاً شوہر کی اجازت لینا ضروری نہیں ہے لیکن پھر بھی بہتر یہی ہے کہ شوہر کی اجازت سے ہی جائے۔ اسی طرح محارم یعنی قریبی رشتہ دار جیسے بھائی بہن وغیرہ سے سال میں ایک مرتبہ شوہر کی اجازت کے بغیر ملنے جاسکتی ہے لیکن اجازت لے کر ہی جانا چاہیے تاکہ گھر کا ماحول اچھا رہے۔ (فتاویٰ رضویہ، 13/478) (ملفوظات امیر اہل سنت، قسط: 71)

### عورت کی آنکھ پھڑکنے سے شگون لینا کیسا؟

**سوال** جب عورت کی سیدھی یا الٹی آنکھ پھڑکے تو کیا ہوتا ہے؟

**جواب** (مرد یا عورت کسی کی بھی) سیدھی یا الٹی آنکھ پھڑکنے سے کچھ نہیں ہوتا۔ یہ عوام کی باتیں ہیں کہ الٹی آنکھ پھڑکنے میں بد شگونی اور بُری فال لیتے ہیں حالانکہ بُری فال لینا ناجائز ہے۔<sup>(۱)</sup> مزید معلومات کے لیے مکتبۃ المدینہ کی 128 صفحات پر مشتمل کتاب ”بد شگونی“ کا مطالعہ کیجئے۔ اس کتاب میں اتنی معلومات ہیں کہ اسے پڑھنے کے بعد آپ کی آنکھیں گھل جائیں گی اور آپ حیران رہ جائیں گے کہ ابھی تک یہ مسائل مجھے معلوم ہی نہیں تھے۔ (ملفوظات امیر اہل سنت، قسط: 32)

### دولہاؤ لہن کے سلامی لینے کی جائز اور ناجائز صورت

**سوال** کیا دولہاؤ لہن کا اکٹھے بیٹھ کر رشتہ داروں سے سلامی لینا جائز ہے جبکہ اس دوران

۱... بد شگونی لینا حرام اور نیک فال یا اچھا شگون لینا مُستحب ہے۔ (حدیث نمبر: 175/3-179)

مووی اور تصاویر بھی بنتی ہیں اور ڈولہا ڈلہن غیر محرم سے بھی سلامی لیتے ہیں؟

**جواب:** سوال میں جو صورت پوچھی گئی ہے یہ تو ناجائز ہے کہ نامحرم وہاں موجود ہیں اور ڈولہا ڈلہن ان سے مل کر سلامی لے رہے ہوتے ہیں۔ ڈلہن نامحرم مردوں کے سامنے ہو اور ڈولہا کے سامنے نامحرم عورتیں ہوں اور یہ آپس میں لین دین، مذاق مسخری کر رہے ہوں، بد نگاہی کا ماحول ہو اور میوزک بھی چل رہا ہو تو اس طرح کا ماحول بنانا گناہ ہے۔ ہاں اگر صرف گھر کے محارم مثلاً ماں بہنیں بیٹی ہیں اور تحائف کا لین دین ہو رہا ہے اور وہاں کوئی نامحرم نہیں اور نہ ہی گانے باجے وغیرہ کوئی بے ہودہ حرکت ہو تو پھر جائز ہے۔

(ملفوظات امیر اہل سنت، قسط: 32)

### نامحرم کی چھینک اور سلام کا جواب دینے کی صورتیں

**سوال:** اگر کسی نامحرم کو چھینک آئے تو کیا اس کا جواب دینا چاہیے؟ (سیالکوٹ سے سوال)

**جواب:** بہار شریعت جلد 3 صفحہ 477 پر ہے: عورت کو اگر چھینک آئی اگر وہ بوڑھی ہے تو

مرد اس کا جواب دے، اگر جوان ہے تو اس طرح جواب دے کہ وہ نہ سنے، مرد کو چھینک آئی اور عورت نے جواب دیا اگر جوان ہے تو مرد اس کا جواب اپنے دل میں دے اور بوڑھی ہے تو زور سے جواب دے سکتا ہے۔ (فتاویٰ ہندیہ، 5/326) اسی میں صفحہ 461 پر ہے: مرد اور عورت کی ملاقات ہو تو مرد عورت کو سلام کرے اور اگر عورت اجنبیہ نے یعنی نامحرم عورت نے مرد کو سلام کیا اور وہ بوڑھی ہو تو اس طرح جواب دے کہ وہ بھی سنے اور وہ جوان ہو تو اس طرح جواب دے کہ وہ نہ سنے۔ (فتاویٰ خانیہ، 2/377) (ملفوظات امیر اہل سنت، قسط: 32)

## حسنِ اخلاق کا زیادہ حقدار کون؟

ایک شخص رحمتِ عالم، نورِ مجتہم صلی اللہ علیہ وآلہ وسلم کی بارگاہ میں حاضر ہو کر عرض گزار ہوا: یا رسول اللہ صلی اللہ علیہ وآلہ وسلم! میرے حسنِ اخلاق کا زیادہ حقدار کون ہے؟ ارشاد فرمایا: تمہاری ماں۔ اس نے دوبارہ عرض کی: اس کے بعد کون؟ ارشاد فرمایا: تمہاری ماں۔ تیسری بار عرض کی: اس کے بعد کون؟ تو آپ صلی اللہ علیہ وآلہ وسلم نے اس مرتبہ بھی یہی ارشاد فرمایا: تمہاری ماں۔ اس نے پھر عرض کی: اس کے بعد کون؟ تو آپ صلی اللہ علیہ وآلہ وسلم نے ارشاد فرمایا: تیرا باپ۔

(بخاری، 93/4، حدیث: 5971)



978-969-722-197-4



01082205



فیضانِ مدینہ، محلہ سوداگران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net